

Paur kute Piremõmã pi'ók no'ók ne ja.

Paur ne kamybê Piremõmã pi'ók no'ók ne. Jejukôt ne ar abeno kamy. Nhyim Piremõ nhõ kubê kra 'õ, me pardja 'õ kum âpênh kajgo ar baja arým mã kubê tẽ. Birãm kubê pi'ók kapríreo akĩn mã kubê o tẽ. Ne kam pyka 'ókam bõx. Pyka 'ókam Paur memã Metĩndjwýnh'ã ujarênh ar bakam bõx nhyim kam Paur Jeju'ã ujarênh ku'ê. Mekbê ijê djâkam âm rã'âkam ne 'ã ujarênh ku'ê. Nhyim kubê kraja kuman kam tu amim Jeju markumrêx, tu amim kamnhĩxkumrêx ne. Nhyim kam Paur arým o kra. Kum abêkumrêx ne, ne kam te kute nêman ajte Piremõmã ano. 'Ã pi'ók no'ók ne Piremõmã ano nhyim Xikiku õ pi'ók no'óko tẽ. Nhyim kam kum, —Kwãrik wãnh, ga kam angryk kêt. Tu amã abê. Jejukôt dja gar tu abeno akamy ne amã aben jabê, ane. Nãm ã Paur Piremõmã pi'ók no'óko ane. Tãm ne ja.

¹⁻²Piremõ, amã ne ba pi'ók no'ók ne. Ba, ibê Paur ne ba amã pi'ók no'ók ne. Gu bakamy Ximoximê ne bar amã pi'ók no'ók ne. Piremõ, ga ne ga ar ikôt Metĩndjwýnhmã adjâpênh ar aba bar imã akĩnhkumrêx ne amã pi'ók no'ók ne. Gamê gwaj bakanikwýnh Apijmê Akipu gwaj bakôt âpênhjamê ar aje amim Jeju mar ne kôt anhũrkwâkam aben pydjijamê, ar amã ne bar pi'ók no'ók ne. Ba, ibê Paur, Jeju Kritu'ã idjujarênh ibakam me kute ibê ijêja, ba ne ba ar amã pi'ók no'ók ne.

³Gê Metĩndjwýnh ajo djuw mex, Metĩndjwýnhbê me Babãmmê krabê Bênjadjwýr Jeju Kritu ar ukaprĩkôt ajo djuw mex ne ar ajo ba ne amã umar mex jarê ga adjumar mex ne ar aba.

Paur kute Metĩndjwýnhmã amikĩnh jarênh.

⁴Mrãmri ne ba akam ikĩnhkumrêx ne kam ije inhõ Metĩndjwýnhmã amijarênh katã kum ajarênh rã'ã. Nã bãm kum,

—Ota ba Piremõkam ikĩnhkumrêx, ane. Nã bãm ã kum akam ikĩnh jarênh anen kôt kum mextire jarê. ⁵Mýkam ne ba akam ikĩnh ne? Bir, amã me abêkam, amã Metĩndjwýnh nhõ me ja kunĩ jabêkam ne ba akam ikĩnhkumrêx ne. Ne ajte aje tu amim Jeju kamnhĩxkumrêx, tãm ne me iwýr arênh bõx. Kam ne ba akam ikĩnhkumrêx ne. ⁶Be, nã bãm Metĩndjwýnhmã ajarê ne kum,

—Arým ne Piremõ amikajmã'ã Jeju ma. Kam dja ga kum ôdjãnhmẽ kum me abê jarẽ gê memã ôdjãnh ne kum me abê, ane. Nã bãm ã Metĩndjwýnhmã ajarẽho ane.

Nã, akmere, dja me akabẽn mex man anhôdjãnh pumũn arým akôt Kritu ma, Kritu nhôdjãnhmẽ ukaprĩ ma. Nãm ukaprĩkôt apýnh mýjja mex djario me bakĩnh ne arým gadjwý ajo kĩnh ne, gê me gop apumũn kam arým akôt Kritumã kato.

⁷Nã, nãm me imã ajarẽ ba kam iki:nhkumrẽx ne kam ajte itý:xkumrẽx ne. Amã me abêkam, amã me kute Jejukôt abeno kamy jabêkam ne ba ikĩnhkumrẽx ne kam itýxkumrẽx. Ga, akmere, nã gãm Metĩndjwýnh nhõ me mexja prĩne meo djuw mex ne meo kĩnh ne. Ba kuman kam ikĩnhkumrẽx ne.

Ônemu nêje kum kabẽn.

⁸⁻¹⁰Amã me abêkam ne ba mýjja'ã ama. Ba ikrabê Ônemu'ã ama. Me kute ibê ijê rã'akam ne Ônemu iwýr bõx ba kam o ikra. Nã bãm kum Jeju jarẽ nhym tu amim markumrẽx ba kam o ikra.

Ibê Kritu nhõ àpênhkam ren amã ibẽn tỳx ne. Ne ren amã,

—Kwãrĩk wãnh arek ikuri dja, ane. Nhym ren arým tu mrãmri dja.

Nhym bep kati, imã ajabêkam ne ba tu 'ã ama. Ba ibê Paur, ibêngêttekam amã ikaprĩ jabej, nhym me kute Kritu Jeju'ã idjujarẽnh ibakam ibê ijê ga amã ikaprĩ jabej ne ba tu 'ã ama.

¹¹Nãm amrêbê akam punu ne kam ajbir amã mexkumrẽx, ne badjwý imã mexkumrẽx ne.

¹²Ba arým ije akubyn awýr anormã. Imã abêkumrẽx tãm ne ba ije amã anormã. Godja ba akubyn amã anon kam o ama: ne. ¹³Nã bãm te ije o aminhõ prãme nhym arek ikuri ãm ne kute akàxã ijo djuw mexmã. Ije Jeju kukràdjã ny'ã idjujarẽnh ibakam ne me ibê ijê ba mebê ijê djàkam dja nhym Ônemu kute akàxã imã àpênhmã ba te ije o aminhõ prãme.

¹⁴Nhym bep kati, nã bãm inhõkre kadjwýnhbê amim,

—Kati, ba dja ba ã anhýr kêt ne. Ga dja ga amã ikaprĩ jabej arým imã nê gê arek ikuri dja. Aje amimarkôt dja ga amã ikaprĩ jabej arým imã nê gê kam ikuri dja, ane.

¹⁵Amrêbê ne mã abê tẽm ngrire ne kam arým akubyn awýr tẽmmã. Kon ne, birãm arým akubyn tu awýr bõxkumrẽx ne arek wãnh akuri ãm rã'ã: rã'ãmã arým wãm tẽmmã. ¹⁶Djãm aje o me bajtem'õ pyrãk nhym amã àpênh kajgo ar bamã ne akubyn awýr tẽmmã? Kati, arým ar aje Kritukôt abeno akamymã. Arým kubê akamy. Akamy, gu arým bamã kĩnhkumrẽxja tãm ne awýr tẽmmã. Mrãmri imã kĩnh raxi. Nhym bep ga dja ga amã kĩnh raxo ijakre. Amã àpênhkam ne gar arým ajbir Bẽnjadjwýr Jejukôt abeno akamykam dja ga amã kĩnh raxo ijakre.

¹⁷Be, kam dja akubyn awýr bõx ga amiwýr o wadjãn kum akabẽn mex jarẽ. Gu baro'ã badjãpênh ne abeno banhõbikwakam baje aben pyrãk jabej dja ikàxã awýr bõx ga o ipyrãk ne kutã aprõt ne pa 'amýn amiwýr o wadjãn kam kum akabẽn mex jarẽ.

¹⁸Djori ajo ajkê? Nâr kon, djori abê mỳjjao akĩ? Kute ajo bikênh jabej amrê imã 'ã pi'ôk no'ôk ba kam amã o pãnh. ¹⁹Ë, gop ije inhikrao pi'ôk no'ôkja pumũ, ba ibê Paur dja ba amã o pãnh. Kwârĩk wãnh, ga dja ga àkĩnhĩ pãnh kum arênh kêt.

Gora ijã măn amijakren ikudjwa pãnh jarênh kêt, àkĩnhĩ pãnh kum arênh kêt, tu ate akrã. Ga ije amã Jeju jarênh ne ije amã pãnh jarênh kêtja pumũ. Nã ba ren amã Jeju jarênh kêt ga ren amim mar kêt ne tu abiknorkumrêx ne. Bep kati, nã bãm amã arê ga ama ba kam ije amã pãnh jarênh kêt. Gora aje ipyrãk ne tu àkĩnhĩ pãnhja mar kêtumrêx. Ônemu kute ajo bikênh tũmja tu o pãnh mar kêt.

²⁰Nã, akmere, gora ã anen kum akabên mex jarê gu banhõ Bênjadjwỳr kabênkôt tu kum akabên mex jarê. Kum akabên mex jarên o ikĩnh, akmere. Gu baje Kritukôt abeno bakamykam gop ijo kĩnh, akmere. ²¹Be, nã bãm inhõkre kadjwỳnhbê amim,

—Dja tu ikabên man kôt amijo ba. Dja ikabên man kam o djuw mexo ikabên jakre, ane. Nã bãm ã amim anen kam amã pi'ôk no'ôk ne.

²²Ë, ajte mỳjja 'ôdjwỳ. Ba wãm awỳr itêm ne ibôx jabej on ikutêp imã kikre kre kapõ ne kikre kadjwỳnhbê inhikwã djãwã kapĩ. Godja Metĩndjwỳnh wãm awỳr ijano ba kam awỳr tẽn bôx. Kadjy dja ga Metĩndjwỳnhmã ijo a'uw nhym kam arỳm awỳr ijano. Me kute ikadjàr ba kam wãm awỳr itêmmã. Kam ne ba amijã Metĩndjwỳnh kamnhĩxbê nõ.

²³Epapraj ne kute ajo amak ne kute ajarênh rã'ã. Adjwỳnhdjwỳ ne me kubê ijê. Nãm Kritu Jeju'ã ujarênh ar ba nhym kam me kubê ijê nhym iro'ã mebê ijê djàkam dja. ²⁴Makumê Arxakumê Temanhmê Rukamê ar adjwỳnhdjwỳ kute ajo amak ne kute ajarênh rã'ã. Ar ja ne ar ikôt àpênh ar ba.

²⁵Gê Bênjadjwỳr Jeju Kritu ukapĩkôt prĩne ajo djuw mex. Tãm ne ja.